



## కొమ్మిపూలు

సుంకోజి దేవేంద్రచారి

“ద్దో... ఆడుంది చూడు పాకెంగుట్ట. ఆ గుట్టకు ఆ... కడాన ఎ...త్తుగా ఉండాయే పెద్ద బండలు, ఆడ అక్కదేవతలుండారు. ఆడికి పొయ్యినామంటే మంచి వాసన వస్తాది,” అనింది గజమ్మ మేముండే కాన్నించి తూర్పుగా మూడు కిలోమీటర్ల దూరంలోని గుట్టను చూపిస్తా.

“ఆ పక్కన ఉండాయే బండలు... ఆడేనా?” అడిగినా.

“అన్నే... ఇంగోటి చెప్పే నువ్వు నమ్మవుబా. ఆ బండలకు ఎడంపక్కన బోడిగా ఉండాదే పెద్ద బండ. ఆ బండపైన రెండు గుంతలుండాయి. వాటిల్లో ఎప్పుడూ నీళ్లుంటాయి. ఇంత తగ్గులో ఉండాం కదా, ఈ ఊర్లో నీళ్లు లేకపోయినా... ఎంత వరుసన్నాగానీ, ఆడ మాత్రం ఎప్పుడూ ఉంటాన్నేయి. ఇప్పుడుండాయో లేదో తెలీదు. నేను పొయ్యి పదేండ్లు అయితాండాది,” అనింది గజమ్మ.

“ఔను బావా... నేను కూడా పీలేరు ఆస్టల్లో చేరక ముందు పొయ్యినా. నీళ్లున్నేయి ఆడ,” అన్నాడు నా ఆరో బామ్మర్లి.

“ఇప్పుడు గూడా ఉంటాయనుకుంటా. అదంతా ఆ ఎంగటేశ్వరస్వామి మహాత్యం... గాడి మాదిరిగా ఉండాదంటినే అది ఎంగటేశ్వరస్వామి అడుగంట. ఆ పక్కనుండేది ఆయన ఎక్కి తిరిగే గుర్రం అడుగంట. మేమంతా చిన్నబ్బుడు ఎద్దల కాడికి పోయినప్పుడంతా ఆ గుట్ట ఎక్కతాంటిమి. ఆడ రంగు రాళ్లు ఎక్కవగా ఉంటాయి. నీళ్ల దెగ్గిరికి పోయి నీళ్లెసి సాది నష్టన బొట్టు పెట్టుకోనొస్తాంటిమి. మేమంతా రాళ్లు సాది సాది గుంతలు పన్నేయి,” అనింది గజమ్మ. ఆ మాటలనేటప్పుడు ఆమె ముఖంలో అదొక విధమయిన ఆనందం.

“అయితే మేము ఆడికి పోతాంకా... మీరొస్తారా?”

“ఓ... వస్తాం... పోదాంపద బావా,” అన్నారు నా బామ్మర్లులంతా.

“అంత దూరం పోతారా? చానా దూరమబ్బా,” అనింది గజమ్మ.

“ఎంతదూరం ఉంటుందికా... ఎర్రావారిపాకెం క్రాసు కాన్నించి ఈడికి ఉండేంత దూరంకన్నా ఎక్కువా?” ప్రశ్నించినా.

“అంత దూరం ఉండదులే.”

“మొన్న ఈడికి వచ్చినప్పుడు అట్టింది నడుసు కోని వచ్చినా.”

“ఔనా...! బస్సు పడక ముందు మేమంతా నడిచే కదా పోతాన్నింది. ఇప్పుడు కూడా వారంలో రెండు రోజులు బస్సురాదులే. అప్పుడు నడసాల్సిందే.”

“పోదాం పద బావా,” తొందర చేస్తాండారు బామ్మర్లులు.

“బావా... ఆడికి చానా దూరం. నూరు మైళ్లుంటాది,” అనింది పదేండ్ల బుడిగి మరదలు.

“వెయ్యి మైళ్లున్నా పోతాం,” అన్నాడు చిన్న బామ్మర్లి.

మా ఆవిడకు ముగ్గురు పిన్నమ్మలు. వాళ్లకు మొత్తం నలుగురు అమ్మాయిలు, ఏడుగురు అబ్బాయిలు. ఆ ఇంటికి నేనే పెద్దల్లుడిని. మిగిలినవాళ్లకు ఇంకా పెళ్లి కాలేదు. పెద్ద మరదలు మాత్రం డిగ్రీ. మిగిలిన వాళ్లంతా ఇంటర్ నుంచి ఐదోతరగతి దాకా



వుండారు. వాళ్లందరికీ అమ్మమ్మొళ్ల ఊరు ఎర్రావారి పాళెం మండలంలోని ఆదినవారిపల్లె. ప్రతి సంక్రాంతి పండుగకు పిల్లలను తీసుకుని అందరూ అక్కడికి వస్తుంటారు. ఈ సంవత్సరం కూడా అందరూ వచ్చారు. సంక్రాంతి పండుగ వచ్చిందంటే సంబరమంతా అక్కడే ఉంటుంది. భోగి, సంక్రాంతి అయిపోయాయి. ఆరోజు కనుమ. పొద్దున్నే కోడికూర, దోసెలు తిని అందరం మిద్దె మీదకు పోయినాం. అప్పుడు చెప్పింది గజమ్మ ఆ పాళెంగుట్ట గురించి.

గుట్ట మీద అక్కడేవతలుండే తావన వాసన... బోడిబండ మీద వెంకటేశ్వరుని అడుగు... గుర్రం అడుగు... అక్కడ నీళ్లు... నీళ్ల పక్కన గజమ్మొళ్లు రాళ్లు సాదిండేది చూడాలనుకున్నా.

ఏడుమంది బామ్మర్లులను వెంటబెట్టుకుని ఎల బారినా.

“మేమంతా ఇక్కనుంచి చూస్తానే ఉంటాం. గుట్టెక్కతానే ఆడ్చింది చేతులాపండి,” అన్నారంతా మిద్దె మీద నుంచి.

సరేనన్నాం. నేను లుంగీతో ఉండాను. బామ్మర్లు లంతా ఫెంట్లు వేసుకోసుండారు.

“గుట్టకు పొయ్యే దోవలో పెద్దులింజి కాయలుంటాయి. పుల్లీకల పండ్లుంటాయి. పెరుక్కోని రాండి.”

“గుట్టకింద పరికిచెట్టు ఎక్కువుండాయి. పరిక్కాయలు, రేణిగాయలు కూడా పెరుక్కోని రాండి.”

“చెరువు కట్ట మింద యలకచెట్టుండేది. యలక్కాయలు కూడా,” మిద్దె మీద నుంచి అరుస్తాండారు.

“సరే... సరే...” అన్నారు బామ్మర్లులంతా.

అందరికన్నా ముందు చిన్నబామ్మర్లులిద్దరూ పోతాండారు ఉత్సాహంగా. వేరుశనగ చెట్టు పెరికేసిండే చేస్తన్నీ గురుగుపూలు తోటల్లాగా ఉండాయి. గురుగుపూలయితే తెల్లగానే ఉండాయి కానీ వాటి కాడలు మాత్రం ఎండిపోయిండాయి. చేను మధ్యలో కాయలు కోసేసిన కందిసాళ్లు నిలువు నామాల్లాగా ఉండాయి. వేరుశనగ వేయని పొలాల్లో పల్లెరు చెట్లు విరగ్గాసి ఎండిపోయిండాయి. చెప్పల్లెకుండా వాటిల్లో అడుగు పెట్టినామంటే అంతే. ఎవరో పరినాట్లెసినారు. నీటివసతి బాగా ఉండడేమో. పచ్చగా కళకళలాడతా ఉంది. అక్కడక్కడా మిరప తోటలు, టమోటా తోటలు, ఎక్కువగా చెరుకు తోటలు కనిపిస్తాండాయి. చెరుకులన్నీ ఎన్నిడ్చి తెల్లటి పూలు గాలికి ముందుకూ, వెనక్కూ ఊగిసలాడతాండాయి. ఎక్కడో చెరుకు గానుగాడుతానైట్లు వుండేది. బెల్లం వాసన ఘుమాయిస్తా వస్తాంది.

“బావా... ఆ పక్కన ఉండడే వంక. ఆడ దెయ్యముండేది,” అన్నాడు రమేష్.

వాడు భలే జిత్తిరి నాయాలు. పీలేరు హాస్టల్లో ఉండి తొమ్మిదో తరగతి చదువుతా ఉండేడు. చదువు అబ్బలేదుగానీ తెలివి మాత్రం అలివిమాలినంత వుండేది.

“నువ్వు చూసినావరా?” అడిగినాను.

“అవును బావా చూసినా...”

“వోని మాటలు నమ్మద్దు బావా... అన్నీ అబద్ధాలే. రాత్రుల్లో ఉచ్చలు పోసుకోను గూడా బయటకు రాడు వోడు. దెయ్యం చూసినాడంట దెయ్యం,” అన్నాడు రమేష్ అన్న బాలాజీ.

ఆ మాటలకు అందరం నవ్వుకున్నాం. చెరువు కట్ట మింద పోతాండాం. చెరువంతా రబ్బర్ చెట్లు అల్లుకోసుండాయి. అడుగున కొన్ని నీళ్లుండాయి. రబ్బర్ చెట్లు లేని తావన తెల్ల కలువపూలు కళకళలాడతాండాయి. మమ్మల్ను చూసి చెరువు కోళ్లు గునగున పోతాండాయి దూరంగా. మునుగుడు కోళ్లు బుడుంగు బుడుంగు మంటా మునిగినాయి రెండు.

“బావా... బావా... నేను గురి చూసి రాయి ఏసినా... ఎంత... ఎంటికంతలో తప్పొయ్యింది. లేకుంటేనా... ఒగ చెరువుకోడి దొరికిండు,” అన్నాడు సురేంద్ర.

“ఒగేళ కింద పడింటే ఎట్లు తెచ్చుకోసుండువురా,”

అడిగినా.

“నాకు ఈతొచ్చు... ఈతాడతా పొయ్యి తెచ్చుకోసుంటా.”

“భలే వచ్చులే ఈత. కుక్కీత... ఈనికి ఇంగా సరిగ్గా ఈత రాదు బావా,” అన్నాడు ముందు పోతాండే యుగంధర్.

వాడు ఎనిమిదో తరగతి.

“అదో... ఆడ ఎలక్కాయలు కనిపిస్తాండాయి,”

శేఖర్ చేయి చూసిస్తా చెప్పినాడు.

“యాడా... యాడా...” అన్నారు మిగిలిన

వాళ్లంతా వేళ్ల మీద నిగిడి చూస్తా.

శేఖర్ నాకన్న జాన పొడుగు.

శివ, నరేంద్ర, రమేష్ ముందుకు పరిగెత్తారు.

“రేయ్... రేయ్... చిన్నగా పాండి. పరిగెత్తడండి,”

అరిచినా.

నా అరుపులను వాళ్లు పట్టించుకోలా. ఇంకా జోరుగా పరిగెత్తాపోయి కట్ట మలుపులో మాయమై నారు. మేము కూడా కొంచెం జోరుగా అడుగులేసినాం. మలుపు దగ్గరకు పోయాలకు యలక్కాయల చెట్టు కనిపించింది. చెట్లో పుట్టాచెండ్లు మాదిరిగా కాయలు గుత్తులు గుత్తులుగా కనిపిస్తాండాయి.



“కాయలు చిన్నయిగా ఉండాయే,” అన్నాను.  
 “లేదు బావా... పాయిన్టనోరం వచ్చివేం. అప్పుడు గూడా చెబ్బెక్కి కాయలు పెరికినాం. బాగా మాగిపోయిం డాయి,” అన్నాడు బాలాజీ.

చెట్టు దగ్గరకు వచ్చినాం. లావుగా మూడుబారల ఎత్తుంది మొదలు.

“రేయ్... శివా... శివా... ఇప్పుడెక్కద్దరా చెట్టు. కాయలు అంతా మోసుకుంటా తిరగద్దా. తిరుక్కోని వచ్చేటప్పుడు పెరుక్కుందాంలే దిగు,” అన్నాను. అప్పటికే వాడు సగం దూరం ఎగబాకేసినాడు.

“ఔనురా... దిగు...” అన్నారంతా.

“ఒక్కాయ పెరుక్కోని వస్తా. తినేదానికి,” అన్నాడు.

“దిగు... రాళ్లతో రాలగొట్టదాం,” అన్నాను. వాడు దిగతానే రాళ్లెసి కొన్ని కాయలు రాలగొట్టినాం. రాలిన కాయలు పగలకొట్టినాం. యలక్కాయ వాసన మా సుట్టకారం పరుచుకుంది. కొంచెం పుల్లగా, కొంచెం వగరుగా, ఎక్కువ తీపుగా... బాగుండాయి యల క్కాయలు.

అందరం తిరిగి గుట్టకు నడక మొదలుపెట్టినాం. దారిలో పరికిచెట్టు, ఉలింజి చెట్టు, రేణిచెట్టు, పుల్లీల కల చెట్టు ఉన్నాయి. ఆ చెట్లు కనపడిన తావనంతా అగాలంటారు వాళ్లు కోతుల మాదిరిగా చెట్ల సుట్టకారం చేరతాండారు.

అందరం గుట్ట ఎక్కినాము. కింద రాళ్లు, కంప చెట్లు ఉన్నా పైనంతా బండ. పొడవటి పెద్ద కోడిగుడ్డు సగం వరకు నేలలో పూడ్చిపెట్టిన మాదిరిగా ఉండదా బండ. అందరం బండ మీదకు పోతానే పల్లెలో ఇంటి కళ్లా చూసినాం. ఇంటి మీద మనుషులు లీలగా కనిపి స్తాండారు. గట్టిగా కేకలేస్తా, చేతులూపినారంతా. నేను ఈల వేసినా.

“అరె... బావ ఈలేస్తాండాడే. మళ్లా ఎయ్ బావా... మళ్లా ఎయ్ బావా,” అంటా నా చేత మళ్ళీ ఈల వేయించినారు.

చిన్నప్పుడు మా పల్లెలో పీర్ల పండగప్పుడు ఎక్కువగా ఈలలు వేసేవాళ్లం. టౌనుకు వచ్చినాక, మిత్రులతో కలిసి ఎప్పుడన్నా సినిమాకు పోతే ఈల వేసేవాడిని. పెళ్లయితానే సినిమాలో ఈలలు వేయద్దని మా ఆవిడ నిబంధనలు విధించింది. వేయలేకుండా అణచుకున్న కోరిక కదా, వాళ్లు అడిగిందే ఆలస్యం మళ్ళీ మళ్ళీ ఈల వేశాను.

“నీళ్లుండే వెంకటేశ్వరుని అడుగు యాడుంది బాలాజీ,” అడిగినా.

“అడుంది బావా,” అంటా చేయి చూపిస్తానే ఆ పక్క నడిచినాడు బాలాజీ. అందరం వాడి ఎనకంటీ నడిచినాం. నిముషంలో అడికి పోయినాం.

మాకన్నా ముందు పోయిన బాలాజీ, “ఇంకా నీళ్లుండాయి బావా,” అన్నాడు ఉత్సాహంగా.

రెండు మూరలు పొడవుతో ఏటవాలూగా అరచేతి వెడల్పుతో బండ మధ్య గాడి మాదిరిగా ఉండాది. దాంట్ల రెండు మోరల లోతులో నీళ్లుండాయి. మోరడు పక్కన్నే వాళ్లు గుర్రం అడుగు అని చెప్పిన రంధ్రం ఒకటుంది. అందులో కూడా లోతులో నీళ్లుండాయి. గాడి పొడవుకూ బండ మీద బొట్టు పెట్టుకోవడం కోసం రాళ్లు సాదిన గుర్తులు జిల్లంకోడి ఆడేదానికి తవ్వే బద్ది మాదిరిగా ఉండాయి.

శివ వంగి నీళ్లు చేతికి తీసుకోని చిన్న రాయెకటి సాదతాండాడు.

“ఇందో బావా,” అంటా నా చేతికి రెండు అల్పంద వడలు, అత్తిరాస ఒకటి ఇచ్చినాడు బాలాజీ.

“యాడియారా,” అన్నాను.

“ఇంటికాన్నించి కవర్లో ఏసుకోనొచ్చినాం,” చెప్పినాడు యుగంధర్.

రాయి సాది అందరికీ నష్టన బొట్టు పెడతాం డాడు శివ.

“ఎవరైనా కథ చెప్పండి,” అన్నాను.

“బాలాజీ అన్న కథలు బాగా చెప్తాడు,” అన్నాడు నరేంద్ర.

“ఆ... నాకేం రావు బావా...”

“ఆ పొద్దు తెలుగురాజును మూడు తుండేలుగా నరికేసిన కథ చెప్పలా?”

“ఆ కథా... నాకన్నా సురేషన్నకు బాగా వచ్చు. నాకు ఆ కథ చెప్పింది సురేషన్నే.”

“ఔనా సురేష్...?”

“ఔను బావా... ఎప్పుడో మాకు హిందీ ఐవోరు చెప్పిన్నాడా కథను... ఇప్పుడు సరిగ్గా గుర్తులేదు.”

“ఫర్వాలేదులే... గుర్తున్నాకాడికే చెప్పు,” అన్నాను.

అందరూ కథ చెప్పు చెప్పు అనడంతో సురేష్ కథ మొదలుపెట్టినాడు. గుర్రంకొండ నవాబులు, తెలుగు రాజుల కథ. దానికి జానపదం కలిసేసరికి బాగుంది. కథ అయిపోయాలకు అత్తిరాసలు, వడలు కూడా తినేసినాం. రెండు లీటర్ల బాటిల్తో నీళ్లు తీసుకోనొచ్చిం డారు. సగం ఖాళీ చేసేసినాం.



అక్కడేవతలు ఉండారని చెప్పిన తావకు పోవాలంటే మేముండే కాన్పించి చుట్టు తిరిగి రెండు ఫర్లాంగుల దూరం పోవాల గుట్టమీదే. గుట్ట తిప్పించిన ఇంగ్లీషు జె ఆకారంలో ఉండాది. ప్రస్తుతం మేము ఒక కొసన ఉండాం. ఈ కొస నుంచి ఆ కొసకు పోవాల.

“పోదామా,” అన్నాను.

“పోదాం,” అన్నారంతా.

మాటలు చెప్పుకుంటా పోతాండాం. వందమీటర్ల దూరం దాటగానే మరో పొడవాటి బండ వచ్చింది. ఆ బండకు ఆ చివర ఉండాయి అక్కడేవతలు ఉండారని చెప్పుకునే పెద్ద బండలు. మేముండే తావన పైన విశాలంగా ఉంది బండ. ఆ బండ మీదుండే సుమారుపాటి గుండ్లు రకరకాల ఆకారాల్లో ఉండాయి. మెత్తని రాళ్ల మాదిరిగా ఉండాయి. వాన చినుకులకు వాటికి వింత ఆకారాలు వచ్చినాయి. మేముండే తావు నుంచి తూర్పు గా నూరుబారల దూరంలో ఇంకో చిన్న గుట్ట ఉండాది.

“ఈడ్పించి ఎవరైనా రాయిని అంతదూరం వేసినారంటే వాళ్లకు లక్షరూపాయలు ఇస్తా,” అన్నాడు శివ.

“నిజంగానారా...” అడిగినా.

“నిజం బావా... ఏస్తే లక్ష ఇస్తా,” అన్నాడు.

“ఉండదారా?”

“మీకెందుకు... ఎయ్యండి. ఇయ్యకపోతే అప్పు డడగండి,” అన్నాడు వాడు ధీమాగా. అంత దూరం రాయి విసరలేం. అయినా అందరూ ఎవరి శక్తి కొద్దీ వాళ్లు ప్రయత్నించి చూసినారు. నేనొక రాయిని తీసుకుని నిలువుకు గిర్రన తిప్పి విసిరి వేసినాను. వాళ్లు వేసిందానికన్నా దూరం పోయింది.

“అరే... భలే ఏసినావే బావా... ఎట్ల ఏసేదది,”

అన్నారు వాళ్లంతా ఆశ్చర్యంగా.

మళ్ళీ ఒకసారి వేసి చూపించి, “దీన్ని గారేటం టారు. గొర్రకాడికి పోయేవాళ్లు ఎక్కువగా ఇట్టే ఏస్తాం టారు. మీరేసినట్టు ఏస్తే చెయ్యి నొప్పయితాది. ఇట్టేస్తే నొప్పి కాదు,” అన్నాను.

వాళ్లంతా కొంతసేపు ఆ విధంగా వేసినారు. అవంతా ఎప్పుడో చిన్నప్పుడు ఆడుకొన్న ఆటలు.

“పోదాం పాండి... ఇంగా అడికి పోవాలకదా మనం,” అని ముందుకు నడవడం మొదలుపెట్టినా. అందరూ నా వెనకే వస్తాండారు. కొంతదూరం పోయి నాంక వెనక్కితిరిగి చూస్తే శివ ఆడే కూచ్చాని ఉండాడు.

“ఏం శివా... రా,” అన్నాను.

“నేను పద్దన్నే నీళ్లు పోసుకోలా బావా... అక్కడేవతల దెగ్గరికి నీళ్లు పోసుకొనే పోవాలంట. మా అమ్మ చెప్పింది,” అన్నాడు వాడు.

“రారా... అదంతా పెద్దోళ్లకులే. పిల్లల్లు ఎప్పుడయినా పోవచ్చురా,” అన్నాను.

వెంటనే వాడు జింక పిల్ల మాదిరిగా పరిగెత్తతా వచ్చినాడు మా దగ్గరికి. తిరిగి నడక మొదలుపెట్టి అందరం బండ చివరకు చేరుకున్నాం. అక్కడ పెద్దపెద్ద గుండ్లు, ముళ్లపొదలు ఉండాయి. పైకి పోతానే “ఇయ్యేనా బావా అక్కడేవతలుండే గుండ్లు,” అడిగి నారు వాళ్లు.

యోబై బారల దూరంలో నిలువుగా పెద్ద బండలు ఉండాయి. వాటిని చూపించి, “ఇయ్యి కాదు... ఆడుండాయే, అయ్యి. అడికి పోవాల,” అన్నాను.

ఆ పెద్ద బండలకాడికి చేరుకున్నాం. చాలా ఎత్తుగా ఉండాయవి. వాటికి కింద రకరకాల ఎత్తుండే బండలు ఉండాయి.

“చెప్పులు వదిలేసి పోవాల,” ఎనకనించి భక్తుడు శివ అరస్తాండాడు.

చెప్పలను కిందే వదిలేసి నేను ముందుగా మొదటి గుండు ఎక్కొక్కరిని పైకి లాక్కున్నాను. అక్కడి నుంచి పైకి సులభంగానే పోయినాం. పైకి పోతానే నాకొక క్షణం ఏదో మంచి పూలవాసన వచ్చి నట్టు అనిపించింది.

“ఔను. ఏదో వాసన వస్తాండాది,” అన్నాను.

ముక్కులు ఎగబీల్చి, “యాడ బావా వాసన. నాకేం రాలేదు,” అన్నాడు సురేష్.

అందరూ ముక్కులు ఎగబీల్చి నాకొస్తాందని కొందరు, నాకు రాలేదని కొందరు అన్నారు.

“రేయ్... ఎవురేగానీ ఎడంచేతి పక్కకు చూడ ద్దండి. చాలా లోతుండాది,” అన్నాను. కనీసమంటే పద్దెనిగైవై బారల ఎత్తుంటాది ఆ బండ. అంత ఎత్తు నుంచి కిందకు చూస్తే నాకే ఒక్కక్షణం ఒళ్లు జలద రించింది.

“కిందకు చూడకుండా రాండి,” అంటా ముందుకు నడస్తాండాను మెల్లగా.

“అమ్మో... ఎంత లోతుందో,” అంటా వచ్చినారు అందరూ.

రెండు బారల వెడల్పుతో విశాలంగా ఉండాది బండ. అక్కడికి చేరుకున్నాం. అక్కడి నుంచి కిందున్న చెట్లు, బండలు చాలా చిన్నవిగా కనిపిస్తా ఉండాయి. అంతలో శేఖర్ జేబులోని సెల్ మోగింది.



“అరే... రెండు దినాలనించీ ఈ సెల్ పనిచేయ లేదు బావా. ఈ పొద్దు పని చేస్తాండాది,” అంటా ఆశ్చర్యంగా సెల్ తీసుకుని చూసి, “రిచర్చ్,” అంటా ఆన్ చేసి, “హాల్ చెప్పు రిచర్చ్... ఆ... ఆ... రెండు రోజుల నుంచి పనిచేయలేదురా. ఇక్కడ టవర్ అందదంట. ఈడ కూడా తిరుమల టవర్ అందింది. మేమంతా పెద్ద గుట్టెక్కినాం. ఆ... సరే రిచర్చ్. నేను రేపు కాలేజీకి రాలే నట్టే. బై... రిచర్చ్ రెండు రోజుల నుంచి ట్రై చేస్తాండా డంట,” అంటా శేఖర్ రిచర్చ్తోనూ, మాతోనూ ఒకేసారి మాట్లాడినాడు.

“రేయ్... శివా... యాడికిరా పోతాండావు. జారిం దనుకో... ఒక్క ఎముకుండదు, ఎనిక్కిరా,” అన్నాను.

“ఆడ తేనె ఉండాది బావా,” అన్నాడు మేముండే బండకు ఒకపక్కన బార తగ్గులో ఉండే జీవితెట్టును చూపిస్తా.

“ఉంటే ఉన్నీలే నువ్వు ఎనిక్కిరా...” అంటా సురేష్ ముందుకుపోయి వంగి చూసి, “బెను బావా... తేనె ఉండాది,” అనరిసినాడు గట్టిగా.

మా మాటలకు ఆ చెట్టులో ఉండే గుడ్లగూబ ఎగిరి వెళ్లిపోయింది.

“గడ్డ...” అన్నాడు శివ.

“కాదురా... అది గుడ్లగూబ. గడ్డలయితే ఏదన్నా గుంటిమింద కుచ్చీని చుట్టుపక్కల చూస్తాంటాయి. లేదంటే ఆకాశంలో ఎగరతాంటాయి. పగలుపూట చెట్ల తొర్రల్లో, బండల మధ్య దాంకోనుండేది గుడ్లగూబలు,” అన్నాను.

“అయితే వోటికి తిండి ఎట్లు,” నరేంద్రకు అనుమానం వచ్చింది.

“అయ్యి వెలుతురును చూడలేవు. రాత్రుల్లో తిరుగులాడతాయి... మీరెప్పుడూ ఇనలేదా గుడ్లగూబ అరిసేది రాత్రుల్లో?”

“ఇన్నేం బావా... పల్లెకాడ దిబ్బలకాడ ఉండాదే చింతచెట్టు, ఆడ ఒగోసారి రేత్రిల్లో గూక్... గూక్... అంటా అరస్తాంటింది. అది గుడ్లగూబని అమ్మ చెప్పింది,” అన్నాడు రమేష్.

“మేమిన్నాం... మేమిన్నాం...” అన్నారంతా.

తేనె ఉండాదన్నై కాడికి పోయి చూసినా. మేముండే బండకు బారడు తగ్గులో పగులుండాది. దాంట్లో తోడలావు జీవితెట్టు ఉండాది. దాన్నించి రెట్ట లావుతో ఒక బారడు పొడుగు కొమ్మ ఉండాది. ఆ కొమ్మకు తేనెతుట్టె ఉండాది. నేనూ వంగి పరిశీలనగా

చూసినా. దాంట్లో తేనెటీగలు లేవు. తేనె తుట్టె పైన బెత్తెడు ఎడమతో తెల్లగా పాలిపోయిండాది. “దాంట్లో తేనె లేదు,” అన్నాను.

“లేదు బావా... ఉండాది. కింద ఎర్రగా వుండాది,” అన్నాడు శేఖర్.

“లేదు... తేనె ఉంటే తేనెటీగలు ఎందుకు వెళ్లి పోతాయి. ఎప్పుడేగానీ తేనెటీగలు తుట్టె వదిలిపోయే టప్పుడు తేనెనంతా తాగేసి పోతాయి. దానికి తోడు అమావాస్య పాయి్యి రెండురోజులే అయిండాది. అమా వాస్యకు తేనె ఆరగిస్తాయి. పున్నానికి తేనె పూరిస్తాయి. అట్ల ఎత్తుకున్నా ఇప్పుడు తేనె లేదు. ఎందుకు వృధా శ్రమ,” అన్నాను.

ఎండ దంచేస్తోంది. అది చలికాలమే అయినా సూర్యుడు చిటపటలాడతాండాడు. చుట్టుపక్కలా నిర్మానుష్యంగా ఉండాది. ఎక్కడో బెల్లవాయిలు అరస్తాండే అరుపులు మాత్రం వినిపిస్తా ఉండాది. వంట్లో చెమటలు కారతాండాది అందరికీ. పొద్దున్నే తిన్న దోసెలు, కోడికూర, గుట్టకు తెచ్చుకొని తిన్న వడలు, అత్తిరాసాలు ఎప్పుడో అరిగిపోయినాయి. ఆకలి వాయిస్తాండాది. అందరం కిందకు దిగడం మొదలుపెట్టినాం. జారతా, పడతా, లేస్తా అంతా కిందకు దిగేసినారు. నేనూ, శేఖర్ ఇంకా కొంచెం పైనే ఉండాం.

“బావా... దాంట్లో తేనె ఉండాది బావ. ఈటికి రా చూద్దువు. కింద ఎర్రగా ఉండాది. తేనె ఉండాది,” అనరిచినాడు బాలాజీ కింద ఒక బండ మింద నిలబడుకోని.

“లేదురా...”

“ఎర్రగా ఉండాది. నేనూ, నువ్వు, శివా పోయి తీసుకోనొద్దాం బావా,” అన్నాడు.

సురేష్, శివ, నేనూ, శేఖర్ మళ్ళీ ఆ పెద్ద బండ ఎక్కినాం. పోతాపోతా మాతో పాటు బారడు పొడవుండే కట్టి ఒకటి తీసుకొని పోయినాం. శివ బండపైకి పోతానే చెట్టు దగ్గరకు దిగతాండాడు.

“రేయ్... రేయ్... నువ్వుండరా... నేను దిగతాను,” అన్నాను.

వాడు వెనక్కు వచ్చినాడు. నేను కొంచెం కిందకు దిగి బాగా వంగి కట్టితో తేనె తుట్టెని పొడిచాలకు కింద పడిపోయిందది. తేనె కారలేదు.

“నేను చెప్పే వింటిరారా... తేనె లేదు చూడండి... రేయ్ బాలాజీ... నువ్వు ఆ పక్కన తిరుక్కోని పోయి దాన్ని తీసుకోనిరా,” అన్నాను.



మేం నలుగురం కిందకు దిగేసివాం. మిగిలిన నలుగురూ అక్కడే కుచ్చోని ఉండారు.

“ఏంరా... తేనెతుట్టెను తేలేదా,” అన్నాను.

“అడికి దోవలేదు బావా,” అన్నాడు.

“అట్ల తిరుక్కోని పామ్మని చెప్పినా కదరా,” అంటా నేనే తిరుక్కోని తుట్టె పడిండ్ దగ్గరకు పోతాంటే, నా ఎనకే ఎలబారినారందరూ. సరిగా దోవలేదు. ఎప్పుడో ఏళ్ల క్రితం నడిచిన గుర్తుగా దోవజాడ తెలుస్తూ ఉంది. కంపచెట్ల కొమ్మలను చేతులతో పక్కకు తోసు కుంటా పోయినాం. నిట్టనిలువుగా ఉండే ఆ బండకు కింద నుంచి రెండు నిలువుల ఎత్తులో ఇంకో జీవచెట్టు ఉంది. దాంట్లో పడిండాది తేనెతుట్టె. బండ కిందకు పోతానే ఒక్కక్షణం ఒళ్లు జలదరించింది. బండకాడ శిథిలావస్థలో గుర్రం, కుక్క, ఏనుగు... అట్లాంటియే ఇంకా ఏవో బొమ్మలు ఉండాయి.

“ఏం బావా... నిలబడుకున్నేవు,” అన్నారు వెనక నించి.

“పైన అక్కడేవతలుండారని అనుకున్నేం కదా. ఆడకాదు. ఈడ ఉండారు. బొమ్మలుండాయి చూడండి,” అన్నాను.

“యాడ... యాడ...” అంటా ఒకరొకరు తోసు కుంటా ముందుకు వచ్చి చూసినారు.

“ఏడు బొమ్మలుండాయి,” అన్నాడు నరేంద్ర.

“అంతే... అక్కడేవతలు ఏడుమందంటారు. అందుకే ఏడు బొమ్మలుండాయి. బొమ్మలు లేని తావన ఇటికిరాయిలు ఏడు పెట్టి పూజ చేస్తారు,” అన్నాను.

“రాత్రుల్లో అక్కడేవతలంతా గుట్టమింద కుచ్చోని మాటలు చెప్పుకుంటారంట. వున్నమప్పు డయితే జక్కీక ఏస్తారంట. రేత్రిలో ఎవురన్నా చూస్తే నెత్తురు కక్కుకోని చస్తారంట. అందుకనే ఎవురూ రేత్రిలో ఈడికి రారు,” అన్నాడు శివ.

“నీకెవరు చెప్పినారా,” అడిగినాడు సురేష్.

“మా అమ్మ చెప్పింది. దండం పెట్టుకోండి,” అంటా వాడు దండం పెట్టుకోని మట్టి కలిసిన కుంకాన్ని తీసుకొని బొట్టు పెట్టుకున్నాడు. నేను ఇంకొంచెం ఎగబడి పోయి జీవచెట్టులో తగులుకొని ఉండే తేనె తుట్టెను తీసుకొని వచ్చినాను. దాదాపు ఒకటిన్నర మోర పొడవుతో అర్ధచంద్రాకారంలో ఉండాదది. అందురూ చేతికి తీసుకోని పరిశీలనగా చూసినారు.

ఆ తేనెతుట్టెను గబుక్కున నరేంద్ర చేతిలో నింది పెరుక్కున్నాడు శివ.

“ఇది... నాది... రెడ్డెమ్మ దేవతగినీ,” అంటా నెత్తిన పెట్టుకొన్నాడు.

మా చిన్నప్పుడు రెడ్డెమ్మ దేవతను నెత్తిన పెట్టు కోని ఊర్లలోకి వచ్చేవాళ్లు కొందరు. రెండు మూరల వెడల్పుతో అర్ధచంద్రాకారంలో వెదుర్లతో అల్లింటారు. దాని మధ్యలో నల్లటి ఆడమనిషి తలబొమ్మ ఉంటాది. ఆమె రెడ్డెమ్మ దేవత. ఆ బొమ్మకు చుట్టుపక్కల కండ్లు, చేతులు, శూలాలు, తలలు వెండితో చేసినోటియి వుంటాయి. పల్లెల్లో వాళ్లు తమ కష్టాలు తొలగిపోతే తలలు చేసిస్తామనో, కండ్లు చేసిస్తామనో మొక్కు కుంటారు. కష్టాలు తీరినోళ్లు తయారుచేసించిన వెండి బొమ్మలతో నిండిపోయింది అది. దాన్ని నెత్తిన పెట్టుకుంటారు. నెత్తినన్న రెడ్డెమ్మ దేవతను ఒక చేత్తో పట్టుకుని, ఇంకో చేత్తో గంట వాయిస్తూ ఇంటింటికి వచ్చేవాళ్లు.

“నువ్వెప్పుడు చూసినావురా రెడ్డెమ్మ దేవతను,” అడిగినా.

“రెండుమూడుసార్లు చూసినా బావా... చానా రోజులయితాండాది,” అన్నాడు శివ.

అందరం అట్టింది కిందకు వచ్చి తిరిగి నడక మొదులుపెట్టినాం. అప్పటికి పన్నెండు గంటలు దాటింది. ఎండ ఎక్కువగా ఉంది. ఒళ్లంతా చెమటతో తడిసిపోయిండాది. ముదురాకుపచ్చ రంగులో మామిడి ఆకులమాదిరిగా ఉండే చెట్టు నన్ను ఆకర్షించింది. గబగబా ఆ చెట్టు దగ్గరకు పోయినా. చెట్టు కొన కొమ్మల్లో గుత్తులు గుత్తులుగా పిందెలుండాయి.

“ఏం చెట్టు బావా,” అడిగినాడు శేఖర్.

“ఇదా... కొమ్మిచెట్టు... దీని పూలు మంచి వాసన వస్తాయి. ఎంత ఎక్కువగా ఉంటాదంటే మల్లెపూల కన్నా ఎక్కువగా ఉంటాది వాసన. ఇప్పుడు పిందెలుం డాయి. ఇంకో రెండు వారాల ముందరయింటే పూలు ఉన్నెండు,” అన్నాను.

అందరూ ఆ పిందెలను పట్టుకోని వాసన చూసినారు.

“పిందెలేడన్నా వాసన వస్తాయంటరా...? అక్క దేవతలుండే బండకాడ వాసన వస్తాదని గజమ్మ చెప్పిందికదా. ఈ కొమ్మిచెట్టు ఆ చుట్టుపక్కల యాడన్నా ఉన్నెంటాయి. వోళ్లు కొమ్మిచెట్టు పూతకాలం లోనే వచ్చింటారేమో. వచ్చినప్పుడంతా వాసన వచ్చిం టాది,” అన్నాను.

“ఔనోను బావా,” అన్నాడు సురేష్.

అందరం మాటలు చెప్పకుంటా నడక మొదులుపెట్టినాం. దారిలో ఉలింజిచెట్టు, పరికి చెట్టు, రేణిచెట్టు, పుల్లీలకల చెట్ల దగ్గర ఆగినారంతా. కాయలు కోసి, కొన్ని తింటా... కొన్ని జోబీల్లో వేసుకుంటాంధారు.



పుల్లీలకల పండ్లు తినిందానికి నాలుక వంకాయపువ్వు రంగులోకి మారిపోయిండాది.

“జోబీల్లో వేసుకోవద్దండిరా... కర్రయితాయేమో, బాటిల్లో వేయండి, ఇంటికి పోతానే మీ పెద్దక్క అడగ తాది. కాయలు తీసకపోలేదనుకో... మల్ల ఆ నస భరించలేను,” అన్నాను నేనూ కొన్ని పండ్లు పెరుక్కోని తింటా.

అందరూ పండ్లు పెరికి బాటిల్లో వేస్తాండారు. “ఉలింజి పండ్లు వగురుగా ఉండాయి బావా,” అన్నాడు రమేష్.

“ఇయ్యి పెద్దలింజి పండ్లు కదా. అంత బాగుం డవు. నల్లగా ఉండేటియే పెరకండి. ఎర్రగా ఉండే టియి పచ్చియి. చిన్నలింజి పండ్లయితే ఎర్రగా అయితే మాగినట్టు,” అన్నాను.

“నీకట్ట తెలుసు బావా ఇయ్యన్నీ,” అడిగినాడు బాలాజీ.

“నేను మీ మాదిరి చిన్నప్పటి నుంచి హాస్టల్లో వుండి చదువుకోలేదారా. ఇదేంది చిన్నగుట్టే కదా. మా ఊర్లో అయితే ఎర్రగొండ ఉండాది. కొండ కిందనే మా చేసుండాది. అదివారం చేనుకాడికి పోయినామంటే గ్యారెంటీగా కొండ ఎక్కతాం. ఆ కొండ చానా పెద్దది. మొలకల పున్నమప్పుడు, కార్మిక మాసమప్పుడు కొండ మింద గరుడస్తంభంలో నూనె పోసి దీపం ముట్టిస్తాం. ఆ దీపం చుట్టుపక్కల ఇరవై ముప్పై మైళ్ల దూరం కనిపిస్తాది,” అన్నాను.

అందరం తిరిగి చెరువుకట్ట కాడికి వచ్చినాము. అక్కడ యలకచెట్టుకు అతుక్కునేసినారంతా. శివ కోతి మాదిరిగా అంత పెద్ద చెట్టును ఎక్కేసినాడు. కొమ్మల్లో తిరగతా కాయలు పెరికి కింద వేస్తాండాడు. టవల్లో మూటగట్టుకున్నాం. అందరి జేబుల్లో, చేతుల్లో కూడా యలక్కాయలుండాయి. శివ తేనెతుట్టెను నెత్తిన పెట్టు కున్నాడు మళ్ళా. అందరం ఇల్లు చేరేలకు రెండు గంటల యింది.

గబగబా నీళ్లు పోసుకోని తిని డ్యూటీకి బయలు దేరినా. నన్ను ఎర్రావారిపాళెం క్రాసు కాడ దింపేదానికి శేఖర్ వాళ్ల మేనమామ బైక్ తీసుకోని బయల్దేరినాడు. సురేష్ కూడా వచ్చాడు.

నేను బయలుదేరుతాంటే దాదాపు అందరూ వచ్చినారాడికి. రెండురోజులకే పోతాన్నిందానికి నా మింద యాష్టపోయినారు. జాగ్రత్తలు చెప్పినారు. మేం ముగ్గురం బైక్లో బయలుదేరినాం. అది బస్సుపోయే దారే అయినా చానా ఘోరంగా ఉండాది. కంకర్రాళ్లు తేలి, గుంతలు పడి, అక్కడక్కడా ఇసుక... బైక్ను చానా మెల్లిగా నడుపుతా ఉండాడు శేఖర్. ఎప్పుడో చానా ఎండ్ల కింద మా ఊర్లో ఎర్రగొండలో పీల్చిన వాసన మళ్ళా వచ్చింది.

“శేఖర్... శేఖర్... ఆవు,” అన్నాను. “ఏం బావా...” అంటా బైక్ను అపినాడు శేఖర్. “మీకేం వాసన రాలా,” అన్నాను చుట్టూ చూస్తూ. ముక్కులు ఎగబీల్చి, “ఏండ్ మంచినాసన వస్తాండాది,” అన్నారు వాళ్లు.

“అదో... ఆడుంది రాండి,” అంటా దారికి నాలుగుబారల దూరంలో చిన్నచిన్న బండరాళ్ల మధ్య లో ఉండే కొమ్మిచెట్టు కాడికి పిల్చుకోని పోయినా వాళ్లను. గుత్తులు గుత్తులుగా తెల్లటి చిన్నపూలు. ఆ చెట్టు దగ్గరయ్యేలకు ఇంగా ఎక్కువ వాసన.

ఒక గుత్తిని తెంపి వాసన చూసి, “ఎంత బాగుంది బావా వాసన,” అన్నాడు సురేష్.

“మల్లెపూల కన్నా ఎక్కువ వాసన వస్తాండాయి,” అన్నాడు శేఖర్.

“దీని పండ్లు కూడా చానా తీయగా ఉంటాయి. ఇంగో మూడు నెల్లయితే పండ్లుంటాయి,” అన్నాను. “మేముండే దగ్గర, విజయవాడలో ఎక్కడా కని పించవే ఇవి,” అన్నాడు శేఖర్.

“టాస్ట్లో ఉండువు. పల్లెల చుట్టుపక్కల, గుట్టల్లో ఉంటాయంతే. పాండి పోదాం,” అన్నాను.

మేము ఎర్రావారిపాళెం క్రాసుకాడికి పోయ్యేలకు బస్సు రెడిగా ఉన్నింది. బస్సెక్కేసినా.

కనిపించేంత దూరం బస్సును చూస్తూ శేఖర్, సురేష్ అక్కడే నిలబడుకోని ఉండారు.

బస్సులో తిరుపతికళ్ళా పోతా ఉంటే నన్ను రెండు రోజులుగా అంటి పెట్టుకోని ఉండే కొమ్మిపూల వాసన దూరమవుతాన్నట్టు అనిపించింది.

ఆదివారం ఆంధ్రజ్యోతి, 13 మార్చి 2005

